

Dialectbijdrage augustus 2009

Regelmatig presentere wieër os "Bie Wieze Van Sjpreëke", in de Trompetter. Vier nuëdige jieëdereë oet om hie aan deel te numme. Doer 'n sjtukske te sjrieve en noa onge sjtong e-mail adres te sjikke, of om 'ns langs te komme op een van os oavende; de 2^e moandig van de moand om 20.00 oer Schoolstraat 4 in Broenssem.

Mieng Jeug

Doa woa mieng ouwesjhoes nog sjteet
Deelde ich mit broar, leef en leed
Hont der pap en de mam, daag en nach
Os mit de nuëdige zurg groeët gebrach
Eëpel en alle greunte houwe vier in d'r gaat
En sjpilde in d'r hof, of 't druug woar of naat
Huvelle, mit de tol sjpiele en belke trekke
Wat woare die luuj um te verekke
Bei der Neut op de trepkes zitte
Achter der Zeele van Schaik, sente sjtikke
Bei d'r Kessels Roos ruuke aan 't broeëd
En op d'r Sittarderweg bleef 't jungske Verwer doeëd
En gong mit ing reep en heutje uëver gen sjtroate
Of d'r winkvoeëgel oplate
En oet d'r zomp waterhónder en negerpie..... verkope
Sjlegter Gorisse houw ee verke gesjlag
De wiesvrouw "Unger"houw ee kink gebrag
En vier holde bei Collaris de waar
En kleen Niekske rökde in 't portaal ing dieke sigaar
Vuur ée kwartje ing tuut friete bei d'r Hermans Huub kope
En dan mit de jonge noa d'r zankberg lope

Jan Halmans

Tour de France

Sjtitterind in de zon
Bontje kluëre in 'n lang lintj
Allemaal in topsjnelheid achteree
Wapperende hoare in de windj
Dan weer sjravele en sjoefte in brennende zon
't Zjweet dat lupt hun uëver der zak
Woarom heët 'sleven Hieër
Die berg toch zoeë hoeëg gemak?

Wiel Roeselers

Luuj mit kritiek

In os leëve,
Dat is 'n gegeëve.
Hubbe altied luuj kritiek,
Dat is neet ummer eëve sjiek!

Vuural bie die luuj die alleen langs de kantj sjtoan,
En teëge alles wat angere doeën in goan!
Déks dont ze die kritiek ooch noch neet zelf bringe,

Mér probere ze doa vuur inne angere gek te vingel!

Want sjtil dich vuur dat ze dat zelf motte doeën,
Dan sjreie ze meteen moord en brandj mit de hoeëgste toeën!
Want ze hubbe déks 't wirke zelf neet oetvonge,
En bie de geboorte alleen 'n groeëte moel bedonge!

'n Ege mening hubbe ze ooch déks neet,
Omdat aansjlete bie de groeëte groep zoeë gemakkelijc geet!
Ze drieve waal ummer mit angere de sjpot,
Make doomit succesvolle trajecte kapot!

't Ligt bie die luuj dan ooch neet direct vuur de handj,
Te dinke dat ze gezeëgende zunt mit veuël versjtandj!
En ooch excuses komme in hun woeërdebook neet vuur,
De wuërd respek en waardering make hun uëversjtuur!

Jieëdereë kint ze waal die luuj, ze lope uëveral rondj,
En trappe dich de been weg onger de grondj!
Zeët dich dit nieks, houd dich dan d'r sjpeegel vuur,
En bekin went 't zun mot kluër!
Want dan is dich dit gedich op 't lief gesjrieëve,
En is het zieëker dat dit neet zoeë kint blieve!
Want vreug of laat kumt toch alles oet, zoeë veuël is gewis,
En dan zal-ste zieën dat-ste zelf de gebieëte hondj bis!

Ron Logister.

De gezet

Ich weet van de hood en van d'r rank,
ze hove mich nieks te vertelle,
wen ich s'mörges mien eike goan sjelle,
höb ich de gezet al bei de hank.
't Dagblad, Telegraaf en de Koerier,
die leës ich dan van achter noa vure
en wat d'r neet insjteet,
(dat kan óch waal ins gebure),
dat hoal ich waal oet Elzevier,
óch wat in de brevebus velt op de mat,
weëd hieëlemaal durch mich geleëze,
de reklame die weëd aageprieëze,
't róddel, 't auto en 't ouwwieverblad.
Mar wen 't oavend is,
dat moagt geer ruiig wete,
is alles wat ich dan geleëze höb,
vergange wer,wie ouwe sjtub,
en och wer radikaal vergeëte.
Doarum leef lüj oet sjtad en lank,
leës alling de krantekoppe,
loat uch durch mich neet kulle,
want dan verleest geer uch versjtank.

Thei Janssen†

Behelpe

't weer is good
de zon die is werm
en jonge meedjes lope langs
luchtig zonnig, erm in erm
't weer is good
de zon die sjient
opa zit op 'n terrasje
en opa deë grient
nee heë kint 't neet helpe
en realiseert zich noe
't is heem toch mar behelpe

Wiel Roeselers

Noaberkat

Doa kunt Pako alwer gesjtrieëke
Wat heë mot, zal waal nog blieke
Köpkes geëve
Alzeleëve
Leef, va köpke bis stats
Mit zie sspinne, oapend heë os hats

Köpkes geëve
Alzeleëve
Kump ze get leefde bezurge
En dat jieëker murge
Leef, va köpke bis sjtats
En da geet heë werum op jats
Jan Halmans

Doeëde eëzel

Op inne mörge makde meneer Pastoer de duur van zieng kirk oape
en vóng doa inne doeëde eëzel.
Heë wis neet wat heë doa mit mós aavange en dus belde heë d'r
burgemeester en vroeg em of heë dat deer wool loate voethoale.
D'r burgemeester kós deë pastoer neet oetsjtoa en zag;
"geer mó't mar uch ege probleme óplosse, 't is toch óch uch taak um
de doeëde te begrave".
"doarum bel ich uch juus óp" zag d'r pastoer, "vólgens 't letste sacrament
mót ich ieësj de famielie roadplege".

Thei Janssen†

Cholesterol

In de moand mei
Ligke alle vuëgel'n ei
't Leefste dat van 'n hoon
Doa kanst-e get mit doon
Mit 'n sjtuk of veer in de pan geklop

Dan 'n lekker sjepekske drop
Mit 'n sjnitje zjwart of wit
Lekker soppe in 't vit
Its-te dich 't buukske vol
Joamer van deë cholesterol

Wiel Roeselers

Onverwachte dinger

Soms, doe houws 't neet verwach,
Gebuëre van die dinger, gans onverwach.
Vier kinne 't allemoal, zunt d'r mit bekint,
Mér vier rake noeëts doa aan gewint.
Soms valle die dinger teëge, soms valle ze mit,
Dan is 't hosanna, dan delf-ste 't ongersjpit.

Zoeë is dat neet alleen mit dinger die gebuëre,
Mér ooch mit de luuj die doa bie huëre!
Sjuus es-te dinks 't zit waal good,
Kumt d'r get dat numt dich deë mood.

Dan huërs-te via, via dat d'r wurd gezag,
Wie deë zich gedrieëg en wat heë zich noe heët oetgedach...
Dat sjeet nurges op, doa van vergeet dich jieëdere lach.
Uëverligke is d'r bie huëm joa gaar neet mieër bie,
't liekt op 'n "one man show" doeër heuëm hie!
Dat is neet mieër normaal, 't zou neet motte kinne,
Zoeë probere ze dan "zieltjes" vuur zichzelf te winne.
En de aandacht noa zich toe te trikke en te kieke,
Wie ze oane get te doeën de ieër op kinne sjtrieëke!

Ooch dat fenomeen is waal bie jieëderree bekint,
Tsja en wat mos-te zigke, weë doa get mit wint?
Egelik gene mér die luuj mene van waal,
Ze plukke dich geweun hieëlemaal kaal!

Doe wurs doa bie déks mer besjadigd doeër angere,
Terwiel ze zelf ooch nauweliks get verangere!
Gieëfs hieël veuël energie weg aan die projecte en merks dan,
Wie flot dat d'r sjproake van ongerwaardering zun kan!
Doeër luuj die beëter wete, mér neet reke die helpende handj,
Want de bis-te sjtuurluuj sjtong nog ummer aan de kantj!

Vuur alle luuj en de lede van vereniginge dizze gouwe road,
Hubt respek vuur luuj die wirke, meët neet mit 'n twieëde moat!
En es gier dat neet kint opbringe en toch kritiek mint te motte ventilere,
Loat dan zieën wie 't mot en doch zelf deë sjtap om ins get te prebere!
Want alleen degene die zoeën kar trikke, joar in joar oet en ummer weer,
Verdene de ieër en 't respek vuur wat ze dont, zoeë houte ze 't plezeer!
En dan kinne vieër same sjtols zun op os vereniging zoeë veuël is gewis,
Omdat dat ooch de oeëtsjtroaling noa boete sjtukke beëter is!

Ron Logister.

Ringelotte

Oppe ruk in 't graas
't zunke prikt mich oppe naas
Om mich heer wie 'n waas
Trilt de hits op oet 't graas

De zon pakt mich zoeë werm
Vas mit heur goodgeële erm
Van binne krieg ich 't ooch werm
Van hart en maag bis i gen derm

Is de zonnehits in mich aan 't oppotte
Of ligkt 't aan deë kilo ringelotte?
Wiel Roeselers

Punt, komma

Mieng mam houw der duivel a breve sjrieve.
Ze noom noeëts de muite om punte en komma's te zette.
Inne tied geleije kreeg ich inne breef va heur
en ongeraa houw ze ee gans reijke leëstekes gezat.
En ze sjreef a 't eind van d'r breef:
Zet die dinger mar neer, woar doe vings, dat ze motte sjtoa!
Jan Halmans

Same Sjterk

Same sjtond vieër sjterk,
En kinne vieër irges vuur goan.
Same mieër mans,
Griep in 't leëve die kans,
Dan kriege vieër same veuël gedoan,
En kinne vieër vol vruijd in 't leëve sjtoan!
Ron Logister.

De Toer

wie ich diz 'daag op d'r televies,
zoog wie 't geet in de Toer de Frans,
dach ich eëve bei mich zelf,
die keëls die zind toch hieël get mans

Want die verrekte hoeëge berge,
rieje ze wie inge móothuëvel óp,
doe zuus dan al die sjeef gezichter,
en 't zjweet drüpelt van hunne kóp.

Ich hób waal ins geleëze,
das 'te in 't zjweet dieng broeëd verdeens.
Mar doe mós toch van te vure.
wete woeë 'ste aa begins.

Doe höbs doa óch waal hieël vöal baze,
mar 't aantal knechte is óch groeët,
De baze eëte sjtraks de witte wegke,
en de knechte...kriege sjwatbroeëd.

Thei Janssent

't Beloafede landj

Dat kumt va Amerika
Wie diks hubbe vier dat gehoeërd
En wie diks hubbe vier
Dat ooch neet bedoeërd?

De meziek oet dat landj
Is beëter wie bie os
't eëte, demaneëre en kleijer
Ooch al lupt me der bie wie ene os

Skateboard of gettoblaster
Dan de basebal petsjkes
Mc Donalds, fastfood
Die nutte kleffe kletsjkes

Zurje vuur dich zelf
Gaar geen solidariteit
Mit de zurgverzieëking
Zitte vier noe mit 't leed

Al mot privatiseëre
Lieberaal is dizze tied
Mit al de sjeële zever
Zunt vier os vuurzieninge kwiet

Went 't gene euro bringt
Dan kanst e 't vergeëte
Al wurdt noe gecalculeerd
Sjtrak ooch oam hoale en eëte

Chiefs of Industry
Managers en Yuppe
Ich ving 't egelik
Mer 'n sjtil duppe

De ene kriet vitte bonusse
Of 'n belachelik bedraag vuur sjaa
Zoeë sjpanne ze kieër op kieër
't peërd achter de wage aa

't is 'n welt van loef

Ene groeëte tempel klatergood
Deë 't meeste geld bie ee kriet
Is president; sjelech of good

De ganse welt christelieére
Jieëdereë oppe vingere tikke
En in ege landj loate ze
Miljoeëne luuj verrikke

Noe zit de ganse welt in esj
De kredietcrises sjeet toe
't kumpt allemoal oet Amerika
Hubt gier noe uch roe?

Luuj sjtond dalik oppe sjtroat
't is toch allerhandj
Allemoal gekrieëge
Oet 't beloafde landj.

't Landj van milk en hoeëning
Van nog greuner weije
Is zoeë wie noe bliek
'n woestein om van te sjreije

Houdt toch van dien ege landj
En van os ege kleen manere
wie vier omginge mit ee
de ene de angere deed respectere
Wiel Roeselers

Bie wieze van sjpreëke

Vreëte wie ene sjuëredresjer of *Deë kint good invare* - Veel kunnen eten